

ಪ್ರತಿದಿನವೂ (೨ ಹೊತ್ತು) ಸೇವಿಸುತ್ತಾ ಬಂದಲ್ಲಿ- ಸನ್ನಿಪಾತದ ಮೂಳೇಜಾಡ್ಯ, ಶ್ವಾಸರೋಗ, ಶೋಷ, ಬಿಕ್ಕಳಿಕೆ, ಕಾಸ, ಭಗಂದರ, ಪಾರ್ಶ್ವಶೂಲೆ, ಜ್ವರಗಡ್ಡೆ, ಉದರರೋಗ, ಪ್ರಮೇಹ, ಪಾಂಡು, ಕಾಮಲಾ ಅಂತ್ರವೃದ್ಧಿ, ಸಂಗ್ರಹಣೀ, ವಿಷಮಜ್ಜರ, ಜೀರ್ಣಜ್ವರ, ಉನ್ನಾದ ಈ ಎಲ್ಲಾ ರೋಗಗಳೂ ಬೇರೆಬೇರೆ ಅನುಪಾನದಿಂದ ಶಮನವಾಗುವದು. ಇದು ವಿಜಯಾ ಚೂರ್ಣವು.

ತ್ರಿಫಲೆ, ದಶಮೂಲ(ವೆಂದರೆ-ಗುಳ್ಳೆ, ನೆಲಗುಳ್ಳೆ, ೧ ಎಲೆ ಹೊನ್ನೆ, ೩ ಎಲೆ ಹೊನ್ನೆ, ನೆಗ್ಗಿಲು, ಬಿಲ್ವವೃಕ್ಷ, ನರವಲು, ಶಿವನಿ, ಪಾದರಿ, ಹೆಮ್ಮರ ವೆಂದು ಸರ್ವತ್ರ ತಿಳಿಯುವದು.) ತಿಗಡೆ, ಹಾವುಮೆಕ್ಕೆಬೇರು ಇವೆಲ್ಲವನ್ನೂ ಸಮವಾಗಿ ಕುಟ್ಟಿ ಕಷಾಯವಿಕ್ಕಿ, ಸ್ವಲ್ಪ ಚಿಟ್ಟೆ ಹರಳೆಣ್ಣೆ ಮತ್ತು ಆಕಳತುಪ್ಪ ಇವನ್ನು ಸೇರಿಸಿ ಕುಡಿಯುತ್ತಾ ಬಂದರೆ ಯೋನಿಶೂಲೆಯು ನಿವೃತ್ತಿ ಯಾಗುವದು.

ತ್ರಿಫಲೆ ಅರ್ಧತೊಲೆ, ಬ್ಯಾಲಮರದ ಬೇರಿನತೊಕ್ಕು ಅರ್ಧತೊಲೆ ಇವೆರಡನ್ನೂ ರಾತ್ರಿಯಲ್ಲಿ ಮರಳುವ ನೀರಿನಲ್ಲಿ ನೆನೆಹಾಕಿಟ್ಟಿದ್ದು, ಬೆಳಗಾದ ಮೇಲೆ ಅದೇ ನೀರಿನಲ್ಲಿ ಚೆನ್ನಾಗಿ ಅರದು ಶೋಧಿಸಿಕೊಂಡು, ಸ್ವಲ್ಪ ಸೈಂಧವಲವಣವನ್ನು ಬೇರಿಸಿ ಸೇವಿಸುತ್ತಾ ಬಂದರೆ ಮೂತ್ರಕೃಚ್ಛ ರೋಗಹರ.

ತ್ರಿಫಲಾ, ಜೀರಿಗೆ, ಕೊತ್ತುಂಬರಿ, ನಸುಗುನ್ನಿಬೀಜ ಇವು ೨-೨ ತೊಲಾ, ದಾಲಚಿನ್ನಿ, ಲವಂಗ, ನಾಗಕೇಸರಿ, ಸಣ್ಣಯಾಲಕ್ಕಿ ಇವು ೧-೧ ತೊಲಾ, ಇವೆಲ್ಲವನ್ನೂ ಕುಟ್ಟಿ, ವಸ್ತ್ರಗಾಳಿಮಾಡಿ, ಆಕಳತುಪ್ಪ ಮತ್ತು ಸಕ್ಕರೆಯೊಡನೆ ೧-೧ ತೊಲೆಯ ಉಂಡೆ ಮಾಡಿಟ್ಟುಕೊಂಡಿದ್ದು, ನಿತ್ಯವೂ (೨ ಹೊತ್ತು) ಹೊತ್ತಿಗೆ ೧-೧ ಉಂಡೆಯಂತೆ ಸೇವಿಸುತ್ತಾ ಪಥ್ಯದಲ್ಲಿದ್ದರೆ ಸಕಲವಿಧ ಪ್ರಮೇಹಗಳೂ ನಿರ್ನಾಮವಾಗುವವು.

ತ್ರಿಫಲಾ, ಬೇವಿನ ಒಳನಾರು, ಮರದರಿಶಿನ ಇವುಗಳನ್ನು ಜಜ್ಜಿದ ೧ ತೊಲಾ ತೊಕ್ಕನ್ನು ಕಷಾಯವಿಕ್ಕಿ ಚತುರ್ಥಾಂಶಶೇಷವಿರುವಾಗ ತೆಗೆದು ಶೋಧಿಸಿಕೊಂಡು, ಶುದ್ಧಮಾಡಿದ ಮಹಿಷಾಕ್ಷಗುಗ್ಗಲನ್ನು ಬೆಳ್ಳಿ ೨ ಆಣತೂಕ ಹಾಕಿ ಸೇವಿಸುತ್ತಾ ಬಂದರೆ- ಶೋಭಜಾಡ್ಯವೂ, ದಾಹಜ್ವರವೂ ನಾಶವಾಗುವವು.

ತ್ರಿಫಲಾ, ಚಿತ್ರಮೂಲ, ತ್ರಿಕಟುಕ, ಜೀರಿಗೆ, ಕಲೌಂಜಿ, ಖುರಾಸಾನಿ ಬಜೆ, ಸೈಂಧವಲವಣ, ಅತಿಬಜೆ, ಚಂಗಲಕೋಷ್ಠ, ಚವ್ಯ, ಯಾಲಕ್ಕಿ, ಯವಕ್ಕಾರ, ವಾಯುವಿಳಂಗ, ಅಜಮೋದ (ವಾದಕ್ಕಿ), ತುಂಗಮುಸ್ತೆ,

ದೇವದಾರು ಇವೆಲ್ಲಾ ಸಮಭಾಗ ಕೂಡಿಸಿ, ಚೂರ್ಣಮಾಡಿ, ಇವುಗಳ ಸಮತೂಕ ಶುದ್ಧ ಗುಗ್ಗುಲನ್ನು ಸೇರಿಸಿ ಚೆನ್ನಾಗಿ ಮೇಣದಂತೆ ಆಕಳತುಪ್ಪ ಹಾಕಿ ಅರಿಯುವದು. ಈ ಔಷಧದಲ್ಲಿ ಕಾಲುತೊಲಾ ಅಥವಾ ಅರ್ಧತೊಲಾ ಸೇವಿಸುತ್ತಾ ಬಂದರೆ ಸಕಲ ವಿಧ ಕುಷ್ಠಗಳೂ, ಕೃಮಿರೋಗವೂ, ವ್ರಣ, ಸಂಗ್ರಹಣೀ, ಮೊಳೇಜಾಡ್ಯ, ಗೃಧ್ರಸೀ ಎಂಬ ವಾತವಿಕಾರ, ಜ್ವರಗಡ್ಡೆ ಮುಂತಾದ ಎಷ್ಟೋ ಜಾಡ್ಯಗಳು ನಾಶವಾಗುವವು.

ತ್ರಿಫಲೆ ಮತ್ತು ಗೋಮೂತ್ರದಿಂದ ಶುದ್ಧಿ ಮಾಡಿರುವ ಮಂಡೂರ ಇವನ್ನು ಚೂರ್ಣಮಾಡಿ ಜೇನುತುಪ್ಪ ಮತ್ತು ತುಪ್ಪ ಇವುಗಳನ್ನು ವಿಷಮವಾಗಿ ಶೇರಿಸಿದ್ದರ ಅನುಪಾನದೊಂದಿಗೆ ಸೇವಿಸಲು ತ್ರಿದೋಷದ ಶೂಲೆಯು ನಿವಾರಣೆಯಾಗುವದು.

ತ್ರಿಫಲೆ, ಪಂಚಲವಣ, ಬೆಳೆಗಾರದ ಅರಳು, ಸಜ್ಜಕ್ಕಾರ, ಯವಕ್ಕಾರ ಇವನ್ನೂ ಸಮತೂಕವಾಗಿ ಚೂರ್ಣಿಸಿ, ಹಸಿಶುಂಠೀರಸದಲ್ಲಿ ೭ ಭಾವನೆ ಮಾಡಿ ೧ ರತ್ತೀಪ್ರಮಾಣದ ಮಾತ್ರಮಾಡಿ, ಹೊತ್ತಿಗೆ ೧-೨ ಮಾತ್ರೆಯಂತೆ ೨ ಹೊತ್ತು ಸೇವಿಸಿದರೆ ಅಜೀರ್ಣಹರವಾಗುವದು. ಕ್ಷುತ್ತುಂಟಾಗುತ್ತದೆ.

ತ್ರಿಫಲೆಯ ಕಷಾಯದಲ್ಲಿ ಗೋಮೂತ್ರವನ್ನು ಸೇರಿಸಿ ಕುಡಿಯುತ್ತಾ ಬಂದರೆ ಶೋಭೆಯರೋಗ, ಅಶಕ್ತಿ, ಹೊಟ್ಟೆಯುಬ್ಬರಿಸಿರುವಿಕೆ, ಕಾಮಲೆ, ಜ್ವರಗಡ್ಡೆ ಮುಂತಾದವು ನಿವಾರಣೆಯಾಗುವವು.

(ಇಲ್ಲಿ ತ್ರಿಫಲೆಯಂದರೆ ಅಳಲೇಕಾಯಿ ೩ ಭಾಗ, ತಾರೇಕಾಯಿ ೬ ಭಾಗ, ನೆಲ್ಲಿಚಟ್ಟು ೧೨ ಭಾಗಗಳಿಂದರಿಯಬೇಕು.)

ತ್ರಿಫಲೆ, ಅಮೃತಬಳ್ಳಿಯಸತ್ತು, ಶುದ್ಧಪಾದರಸ, ಶುದ್ಧಗಂಧಕ, ಮೋಚರಸ, ಬೀಜಬೋಲ ಇವೆಲ್ಲವನ್ನೂ ಸಮವಾಗಿ ತೆಕ್ಕೊಂಡು ಇದರಲ್ಲಿ ೨ ಹಣತೂಕವನ್ನು ಜೇನಿನಲ್ಲಿ ಸೇವಿಸುತ್ತಾ ಬಂದರೆ ೨ ಬಗೆ ಮೊಳೇಜಾಡ್ಯ, ಅತಿಸಾರ, ಪ್ರಮೇಹ, ಪ್ರದರ, ಭಗಂದರ ಮುಂತಾದ ಅಸಾಧ್ಯ ಜಾಡ್ಯಗಳು ನಿವಾರಣೆಯಾಗುವವು.

ತ್ರಿಫಲೆಯ ಚೂರ್ಣದಲ್ಲಿ ವಸಂತಮಾಲಿನೀರಸ ೧ ಹಣತೂಕ ಹಾಕಿ, ಸ್ವಲ್ಪ ಹಿಪ್ಪಲಿ ಚೂರ್ಣ, ಜೇನುತುಪ್ಪ, ಸಕ್ಕರೆ ಬೆರೆಸಿ ಸೇವಿಸುತ್ತಾ ಬಂದರೆ ೨ ವಿಧವಾದ ಮೊಳೇಜಾಡ್ಯಗಳೂ ನಿವಾರಣೆಯಾಗುವವು. ಪಥ್ಯದಿಂದಿರಬೇಕು.